

ስምረት ምንቅስቃስ ኤርትራውያን
ንድሕነት ሃገር



اتحاد الحركة الإرترية
لإنقاذ الوطن

Eritrean Solidarity Movement for National Salvation

መግለጺ ደቂ-አንስትዮ ስምረት ምንቅስቃስ ኤርትራውያን ንድሕነት ሃገር ጨንፈር ሰዊዝ ብኣጋጣሚ 8-መጋቢት

ዝኸበርኩምን ዝኸበርኩንን መራሕትን ኣባላትን ስምረት ጨንፈር ሰዊዝ ከምኡ ውን ካብ ርሑቕን ቀረባን ዝመጸኹም ዕዳማት ኣጋይሽ ደለይቲ ሓርነት ፡ ብቐዲምነት ዕዙዝን ምወቕን ሰውራዊ ሰላምታ ከቐድም ይፈቱ። ብተወሳኺ ነዚ መደብ'ዚ ክወን ንምግባር ዝሰርሑ ኣባላት ብስመይን ብስም ደቂ-አንስትዮ ስምረት ምንቅስቃስ ኤርትራውያን ንድሕነት ሃገር ከመስግን ይፈቱ።

እዚ ናይ ሎሚ “ኤርትራዊት ኣደ ዋልታ ጽኑዕ ዕርዲ ናይ ቃልሲ መሰረት” ብዝብል ቴማ ዝዝከር ዘሎ ሸምንተ መጋቢት እቲ ኣብ ነፍሲ-ወከፍ ኤርትራዊ ሕልና ዝቐጀል ነገር እንተሎ እቲ ደቂ-አንስትዮ ኤርትራ ኣብ'ቲ ንፍርቂ ዘመን ኣንጻር ባዕዲውያን ሓይልታት ስርዓታት ዝተገብረ መሪር ደማዊ ውግኣት፡ ማዕረ ማዕረ ደቂ-ተባዕትዮ ኣሕዋተን ኮይነን፡ ኩሉ'ቲ ኣብ መስርሕ ብረታዊ ተጋድሎና ዝተኸፈለ መሪር ዋጋ መስዋእቲ፡ ስንክልና፡ ኩሉ ሰብኣውን ተፈጥሮኣውን ሸግራት፡ ባህርያዊ ጸገማት ገጢመን ነቲ ዝግሃድ ዘይመስል ሕልሚ ሃገራዊ ናጽነት ጋህዲ ጌረን ዝፈጸምኦ ቅያ ጅግንነት እዩ። ኣብ መስርሕ ቃልሲ ህዝቢ ኤርትራ ካብ ዝተራእየ ሓደ ኣዘዩ ዝገርምን ክድነቕ ዝግብኦን ሓቂ እንተሎ ፡ ኣብርክቶ ደቂ ኣንስትዮ ኤርትራ ኣብ ቃልሲ ንናጽነት ኢዩ ። እወ ንዝተቐበረ ዓቕሚ ደቂ ኣንስትዮና ዘጉልሐን መስተንክራዊ ጅግንነት ደቂ ኣንስትዮ ኤርትራ ኣብ ኩሉ መዳይ ዘረጋገጸኦ ሓቂ ኣብ ምዝዛም እቲ ቃልሲ ንደቂ ኣንስትዮ ሃገርና ክንዲ ዘኸለስኩ ኢደይ ተነኸስኩ ኢዩ ኮይኑወን። ኣብ መስርሕ ናይቲ ኩለንትናዊ ዓቕሚ ኤርትራዊ ዝተወፈየሉ መስተንክራዊ ገድሊ ዘይ ከም ኣጀማምርኡን ገሰጋሲ ጉዕዞኡን ኣብ ምዝዛም እቲ ቃልሲ ከም ሸንቲ ገመል ንድሕሪት ክምለስ ኢዩ ኮይዩ። እወ እቲ ዝተፈጸመን ዘይተፈጸመን ዘ መስተንክራዊ ዓወታት እንዳተጸውየሉ ዝመጽኤ ገድሊ ኣብ ውሽጢ ገድሊ ፡ ውድብ ኣብ ውሽጢ ውድብ ጸይሩ ዝኣተወ ብዓል ክልተ ዕላማ ዝኾነ ውድብ ህዝባዊ ግንባር ናይ ሎሚ ህግደፍ ፡ ነቶም ኩልንትናኦም ወፍዮም ዝተቐለሱ እም ካብ ብሱል ጥረ ዝተረፉ ሓበምርብኻታት ተጋደልቲ እግሮም ኣስመራ ክርግጹን ሓዳሽ ናይ ናብራ ዝሓል ኩናት ክገጥሞምን ሓደ ኮነ።

ሕሰም መነባብር ክገጥምም ዝኣረጉ ጠዋሪ ዝደልዩ ወለድን ሓብሃቢ ዝደልዩ ህጻናትን ክጽንሕዎም ባህርያዊውን ቅቡልን እኳ እንተኾነ ኣብ ኣፈታትሕኡን ናይቲ ጸገም ኣብ ምቅላሉን ዝተራእየ ዓቢ ብድሆ

ብቐልድን ዋዛን ዝፍታሕ ኣይነበረን። እቲ "ተጋዳላይ ቀዳድ ኢዩ ጅብኡ ጠቐሚ ሰልዲ ኣይፈልጦን ሳዕቤኑ ተረድኡ" እንዳተባህለ ክሰበኸን ክድዓዓስን ዝጸብሐ ተጋዳላይ ክስከሞን ዘይ ክጸመሞን ዘይኸእል ናይ ስድራ ናይ መነባብሮ ጸገም መፍትሒ ሃሰው ክብል ባህርያዊ ኢዩ ኔሩ።

እንተኾነ ግን "ዘይ ኩርምትኻ ሓጻ ቆርጥመሉ" ከምዝባሃል መሪሕነት ህግደፍ እግሩ ኣስመራ ክኣቱን ባህሩ ከም ማይ ቀጢኑ ዘለዎ ይምዘዝ ዘይብሉ ይፍዘዝ ዝዓይነቱ ኣካይዳ ብምኻድ ነቲ ብቐሊሉ ክፍታሕን ክረጋጋእን ዝኸእል ዝነበረ ጸገም መነባብሮ ናብ ዝበኣሰ ከምርሕ ብምግባር ነቲ ሓፋሽ ተጋዳላይ በረኻ ኢኻ ለሚካ ናብ በረኻኻ ተመለስ ዝዓይነቱ ካብ ከባቢታት ኣስመራ ብምርሓቕ እቲ መሪሕነት ብጾቱ ረሱው ናብ ናይ ውልቁ መነባብሮን ዝናን ክቀዳደም "ውጽኣ መናብዕቲ እተዋ መባልዕቲ" ዝዓይነቱ ኩነታት ንሕሰምን ጸገምን መነባብሮ ሓፋሽ ተጋዳላይ ምንም ኣቓልቦ ኣይገበረሉን።

ኣብ ከምዚ ዝኣመሰለ ናይ ኣጠላላም ግዜ ድማ ብዙሕ ዘይንቡር ኩነታት ክኸሰት ባህርያዊ ኢዩ። በዚ መሰረት ሓፋሽ ተጋዳላይ ካልእ ክገብር ዝኸእል ነገር ስለዘይነበሮ እታ እንኮ ፍታሕ ናብቶም ዝጠለምዎ መሪሕነት ህዝባዊ ግንባር ኣቤት ኣምላኽ የርእኹም ምባል ኢያ ዝነበረት። እቲ ምስኪን ተጋዳላይ ልቡ ኣትፊኡ ንናጽነት ህዝብን ሃገርን ክወናጨፍ ከሎ መሪሕነት ህዝባዊ ግንባር ኣብ ካልእ ናይ ሽመትን ሓላፍነትን ምምቕቓል ክትገብር ኣብ ጽዕቕ ናይ መቐሎ ስልጣን ተጸሚዳ እንዳሃለወት ብሕሰም መነባብሮ ዝሳቕ ዝነበረ ሎሚ ጽባሕ ፍታሕ ይመጽእ ይኸውን ክብል ዝረብረበ ሓፋሽ ተጋዳላይ ብዝገባእ ዘይተወደብን ዘይተጸንዐን ሕቶ ብምልዓሉ ኣድማ ብዝብል ጸለመ ንተጋደልትን ህዝብን ዝፈላለዩ እኩይ ጥበብ ኣብ ልዕሊ ተጋዳላይ ዓቢ ሞራላዊ ሃሰያ ዘብጽሐ መርዛም ናይ ምፍልላይ ስልቲ ተፈጥረ።

በዚን ወዲ ከምዝን ዝጀመረ መርዛም ውዲት መሪሕነት ህዝባዊ ግንባር ኣብ ልዕሊ ሓፋሽ ተጋዳላይ ሰፍ ዘይብል ናይ ተጽዕኖ ደንጎላ ኣጋጠመ። ኣብዚ ከምዚ ዝኣመሰለ ነዚ ሎሚ ረኺብናዮ ዘለና መዘዝ ዝወለደ ከቢድ ዕንወት ኣብቲ ግዜ እቲ ዝጀመረ መዘዝን ኢዩ። ኣብዚ ከምዚ ዝኣመሰለ ብዝግባእ ዘይተጽንዐ መኸሰቡን ክሳርኡን ንህዝብን ሃገርን ከይተራእየ ከም ጽቡቕ ምርቓ ተሓሲሱ ንተጋዳላይ ከም ጉዚ መቐቐሎ ብዘይ እኹል መምለሲ ዝኣ ኣብ ዝተፈላለዩ ደረጃታት መቐቐሎ ናይ ጽሓይ ብራቕ፣ ወጋሕታ፣ ናይ ቴስዓ ወዘተ እንዳ በለ ምስ ጸማ ርሃጸም ዘይመጣጠን ንኣዲ ሰብ መቐቐሎ ናይ ሻሂ ብምሃብ ካብቲ መሳርዕ ገድሊ ብምብታን ነቶም ብዕድመ ዝነኣሱ ተጋደልቲ ጤሳ ብዝብል ምኽኒት ብዘይ እኹል መጣያሲ ብምብራር እቲ ፍርቂ ዕድመ ዝሰገረ ሓፋሽ ተጋደላይ ብጽምዎን ብሕትውናን ከም ዝብላዕ ብምግባር ሕልምልም ኣበሎ።

ከም ሳዕቤኑ ከኣ ብዙሓት ዘይልሙዳት ባህርያት ክቀላቐሉን ክበዝሑን ጀመሩ። ምስዚ ምጥያስ ዝተሰንዩ ምስጻግ ናኣሽቱ ተጋደልቲ ዘይንቡር ወግዒ ዘይብሉ ፍትሕን ምጥላልላምን ምክሕሓድን ወዘተ። ኣብዚ ኩነታት እዚ እተን ቀንዲ ዝተወጽዓን ሓደርን መነባብሪ ዝኸበደን እተን ንዓለም ዘደንቕ መስተንክራዊ ዓወት ዘንጸባረቓን ማዕረን ሕልፍን ደቂ ተባዕትዮ ጅግንነት ዝፈጸማ ደቂ ኣንስትዮ ኢየን።

እቲ ዝገርም እዘን ዕድሚኤንን ዕድላንን ዝተሰረቓ ደቂ ኣንስትዮ ኤርትራ ንኹነታተን ኣመልኪተን ዘቐረብኦ ሕቶ እዚ ሎሚ ሃገር ምሉእ ከም ናይ ግሉ ትካል ሓሲቡ ህዝብን ሃገርን ዘበሳብሰ ዘሎ ዕሉል ጉጅለ ብኣሸካዕላልን ነውራምን ቃላት ዝመልኦ መልሲ ብምሃብ ሕሰመን ክብእስ ጌርወን እዩ። ከም ውጽኢቱ ከኣ ደቂ ኣንስትዮ ኣደዳ ኩሉ ዓይነት ሽግራት ኮይነን ገለን ክእሰሩ ገለን ጠዋሪ ዘይብለን ብስእነት ክማስናን ገለን ከኣ ኣደዳ ሞትን ሕማምን ጥፍኣትን ክኾና ተፈሪደን እየን። ንኹነታት ደቂ ኣንስትዮ ሃገርና ምስቲ ዕዙዝ ኩለንትናዊ ኣበርክቶኣን ግን እዚ ሞሳኤን ኣይነበረን።

ዝሓለፈ ሓሊፋ ጽሓፍ ዝተረፉ ከም ዝብሃል ፡ ሕጂ እውን እቲ እንኮ አማራጺ ተቐሊስካ ሓርነትካ ምርግጋጽ እምበር ኣብ ምምስሳልን ምቁዛምን ምንባር ዋጋ የብሉን ። እቲ ዋጋ ዝህልዎስ ጸገማትካ ብንጹር ኣለሊኻ መፍትሒ ምቕማጥ ፡ ጸላኢኻ ኣነጺርካ ብንጹር መስመርን ዕላማን ተውዲብካ ዓመጽ ቀንጢጥካ ራህዋ ምጉንጻፍ ሓርነትካ ምርግጋጽ ንኹሉም ዜታት እትምእምእ ነጻን ዴምክራሲያዊትን ኤርትራ ህያው ምግባርን ምርግጋጽን ጥራይ እዩ። ካልእ ኩሉ ውርደትን ባርነትን ኢዩ። ደቂ ኣንስትዮ ኣባላት ስምረት ምንቅስቃስ ኤርትራውያን ንድሕነት ሃገር ቃልስና ክሳብ ምሉእ ሓርነት ቀጻሊ ምዃኑ እንዳ ገለጽና ብናይ ሓባር ቃልሲ ውጹዓት ናይ ሓባር ሓቀኛ ሓርነት ከነረጋግጽ በዚ ኣጋጣሚ ክቡር ዕለት ንኹሉ ኤርትራዊ ዜጋ ጻውዒትና ነቕርብ። ኩልና ኤርትራውያን ብናይ ሓባር ስራሕ ናይ ሓባር ፍታሕ ነረጋግጽ። ሓርነትና ብቑልስና ነረጋግጽ።

ደቂ ኣንስትዮ ስምረት ምንቅስቃስ ኤርትራውያን ንድሕነት ሃገር ጨንፈር ሰዊዝ
07 መጋቢት 2020

ኤርትራን ኤርትራውነትን ንዘልኣለም ክነብሩ እዮም!
ሓርነትና ናይ ግድን እዩ!!!!!!